

# Á mønu hjalsins stari

Orð: Símun av Skarði · Lag: Finskt

Á mønu hjalsins stari  
í morgun kaldur sat  
í heglingsæli hvøssum;  
mær tókti, at hann græt.

Og kavarokið versnar  
alt út ímóti nón,  
og neyðar starin visti  
sær onga lívsins vón.

Men tá tað móti kvøldi  
bráðliga lýsti í  
og sólin fór at síggja,  
so blonk og mild og blíð.

Tá fleyg í loft upp starin  
og sang eitt fagurt ljóð,  
tá birtist vónin aftur  
í barmi, ljós og góð.

Tann vón um vár og summer  
og eydnuríka tíð,  
um reiður, maka, ungar,  
um lív og leik í líð.

Tí starin er so vorðin,  
at vónin er hans alt;  
ta stund, hon hvørvur burtur,  
er lívið stirt og kalt.